

7 ta' Novembru, 1997

Imhallett:-

S.T.O. Joseph Said Pullicino B.A. (Hons.), LL.D. - President

**Dr. Peter Fenech ghan-nom u in rappreżentanza tas-soċjetà
MacPherson Mediterranean Limited**

versus

Medina Food Manufacturing Company Limited

Preskrizzjoni Estintiva - Artikoli 2148 (b), 2156 (f) tal-Kodiċi Ċivili - Preskrizzjoni tat-Tmintax-il Xahar jew tal-Hames Snin - Bejgh bl-Imnut jew bl-Ingrossa

Il-Qorti ta' l-Appell irrevokat is-sentenza ta' l-Ewwel Qorti fis-sens illi rriteniet illi kienet applikabbli l-preskrizzjoni tal-hames snin u mhux tat-tmintax-il xahar.

Eżami tal-Ġurisprudenza li ddistingwiet l-artikoli in materia.

Il-Qorti:-

Is-soċjetà attriċi qed tappella minn din is-sentenza tal-Qorti tal-Maġistrati (Malta) li ddeċidiet li t-talba tagħha għall-hlas ta' merkanzija minnha mibjugħa u kkonsenjata lis-soċjetà konvenuta kienet preskritta a tenur tas-subinċiż (b) ta' l-artikolu 2148 tal-Kodiċi Ċivili;

"Il-Qorti:-

Rat l-avviż ipprezentat mill-attur *nomine* fit-28 ta' Marzu, 1996, fejn talab lil din il-Qorti li tikkundanna lill-kumpannija konvenuta li thallas is-somma ta' (mija, erba' u hamsin lira Maltija u hames ċenteżmi) Lm154.05 dovuta bhala prezz ta' merkanzija lilu mibjugħa u debitament ikkonsenjata;

Bli-ispejjeż inkluzi dawk ta' l-ittra ufficjali tat-23 ta' Frar, 1996 u bl-interessi kontra l-konvenut li gie ingunt ghas-subizzjoni;

Rat in-nota ta' eċċezzjonijiet tas-soċjetà konvenuta fejn eċċepiet il-preskrizzjoni ta' tmintax-il xahar a tenur ta' l-artikolu 2148 (b) tal-Kodiċi Ċivili (Kap. 16);

Illi minghajr preġudizzju għall-premess, fil-meritu t-talba attriċi għandha tiġi miċhuda bl-ispejjeż kontra l-attur *nomine billi* l-prezz taż-żebgħa li kienet rikjesta għax-xogħol tas-soċjetà konvenuta, fuq parir ta' l-attur *nomine* wara li spezzjona l-istess xogħol, huwa mhallas fl-intier tiegħu u jekk intużat xi żebgħa extra dan kien għaliex iż-żebgħa fornita ma kinitx tal-kwalità pattwita u ma kinitx tkopri l-*area* garantit mill-attur *nomine* kif jiġi ppruvat waqt it-trattazzjoni tal-kawża u għalhekk l-ammont mitlub mhux dovut;

Semgħet ix-xhieda bil-ġurament;

Rat l-atti kollha tal-kawża;

Ikkunsidrat:

Illi fl-ewwel eċċezzjoni tagħha, il-kumpannija konvenuta poġġiet l-ostakolu tal-preskrizzjoni għall-azzjoni attriċi. Ikkwotat l-artikolu 2148 (b) li jippreskrivi terminu ta' tmintax-il xahar għall-azzjonijiet ta' kredituri għall-prezz ta' merkanzija oġġett jew hwejjeġ ohra mobbli, miġjugħa bl-imnut;

Irrizulta mill-provi, li fl-1993 id-ditta konvenuta riedet tbajjad u tagħmel alterazzjonijiet strutturali fil-fabbrika tagħha *Hal Far. Jean Paul Busutti*, direttur tal-kumpannija konvenuta, qabbad lid-ditta attriċi bhala konsulenti u biex jipprovdu l-kwalità taż-żebgħa meħtieġa fil-kwantità neċessarja;

Għan-nom tal-kumpannija attriċi kien qed jippresta ruhu Franco Buttigieg li wara li ha l-kejl neċessarju u segwa x-xogħol isir ikkalkola li kien hemm bżonn ta' 100 litru żebgħa biex ikopri l-fabbrika kollha. Fit-23 ta' Marzu, 1993, intbagħtet stima ddettaljata mill-kumpannija attriċi fejn gie spjegat it-tip, l-ammont u l-prezz taż-żebgħa li l-kumpannija konvenuta kien

ser ikollha bżonn biex tirrenova l-fabbrika;

Din l-istima giet aċċettata u Jean Paul Bonnici beda xoghlijiet b'haddiema li gew irrakkomandati mid-ditta attriċi;

Meta tlestew ix-xoghlijiet u ntbaghat il-kont, Busuttil sab li l-ammont ta' zebgha kkunsmat kien aktar gholi minn dak ikkuntrattat u rrifjuta li jhallas id-differenza. Fis-6 ta' Awissu, 1993 baghat ittra lid-ditta attriċi fejn spjega l-posizzjoni tiegħu u tenna r-rifjut li jhallas id-differenza. Wara din l-ittra ma sema' xejn aktar sakemm fl-ahhar gie infacċjat b'dawn il-proċeduri;

Ikkunsidrat:

Illi gie ripurtat fil-kawża *Constantino Balzan et vs Carmelo Chetucti et* (Vol. XXXIV, pt. I, p. 29) li: "Il-gurisprudenza tagħna ma ghadhiex tammetti t-teorija li l-preskrizzjonijiet brevi huma bbażati fuq il-preżunzjoni tal-pagamenti, ghax il-gurament li l-eċċipjent jigi msejjah jiehu mhux dak li hu hallas, iżda li mhux debitur, u ghalhekk l-eċċezzjoni tal-preskrizzjoni brevi hija kompatibbli ma' eċċezzjonijiet oħra li jwasslu għall-konsegwenza li l-eċċipjent mhux debitur";

F'dan il-każ Jean Paul Busuttil ghamel iż-żewġ affarijiet: ha l-gurament li ma kellu jagħti xejn lid-ditta attriċi u spjega għaliex. Dan, abbinat mat-terminu fil-kuntest ta' l-artikolu 2148 (b) tal-Kap. 16 li għadda favur il-kumpannija konvenuta, jpoggi din l-ażżjoni tal-kumpannija attriċi *nettament preskritta*;

Għaldaqstant, din il-Qorti taqta' u tiddeċidi illi filwat li tilqa' l-ewwel eċċezzjoni tal-kumpannija konvenuta, tiddikjara l-ażżjoni attriċi *preskritta u konsegwentement tiċhad it-talba bl-ispejjeż* kontra l-kumpannija attriċi";

Il-konsiderazzjonijiet ta' din il-Qorti ghandhom ikunu limitati għall-aggravju tas-soċjetà attriċi li "jikkonsisti prinċipalment fil-fatt li l-Ewwel Qorti ddeċidiet il-kawża a bażi ta' l-artikolu żbaljat". L-attur *nomine* hekk jelaħora u jillimita l-aggravju tiegħu:

"Illi l-fatti in suċċint huma dawn:

L-attur *nomine* huwa kemm manifattur ta' żebgħa kif ukoll importatur ta' l-istess;

L-attur *nomine* jopera mill-fabbrika tiegħu li tinsab għewwa r-Rinella, il-Kalkara, u bħala regola ma jbiegħx bl-imnut;

L-attur *nomine* jbiegħ lill-hwienet tal-merċa l-prodotti tiegħu;

Li xi hadd mis-soċjetà appellata kien mar direttament il-fabbrika fejn skond ix-xhieda tagħha stess, wara li talab parir xtara ż-żebgħa in kwistjoni u din giet debitament ikkonsenjata;

Li skond l-istess xhieda tagħha, is-soċjetà konvenut ammettiet li użat din il-merkanzija u li baqgħet ma hallsitx tagħha;

Li fil-prim'istanza għe spjegat li l-kumpannija attriċi ma taħdimx bl-imnut, iżda *wholesale*, fis-sens li hija tbigh il-prodotti tagħha lill-*ironmongers* u lill-hwienet taż-żebgħa u mhux lil-konsumatur;

Illi l-artikolu li jirregola l-preskrizzjoni f'dawn it-transazzjonijiet huwa l-artikolu 2156 (f) tal-Kodiċi Ċivili (Kap. 16 tal-Liġijiet ta' Malta), kif ikkonfermat f'diversi sentenzi

fosthom **Guido Bonello Ghio *noe vs Walter Bonnici noe*** (Avv. nru. 548/84 deċiża 04/12/95) u li jindika l-perijodu ta' preskrizzjoni bhala wiehed ta' hames snin u mhux ta' tmintax-il xahar kif eċċepiet is-soċjetà appellata”;

Minn dan l-aggravju hu ovvju illi l-uniku ilment ta' l-appellant *nomine* hu li għall-fatti tal-każ in eżami ma kinitx applikabbli l-eċċezzjoni tal-preskrizzjoni qasira ta' tmintax-il xahar invokata mis-soċjetà appellata a tenur ta' l-artikolu 2148 (b) tal-Kap. 16 għall-bejgh ta' prodotti bl-imnut. Din il-Qorti trid (ara allura jekk kinitx applikabbli invece il-preskrizzjoni kwinkwennali li tirregola l-bejgh bl-ingrossa kif ipprovdut fl-artikolu 2156 (f) tal-Kap. 16). Irid allura jiġi stabbilit jekk in-negozju li ta lok għall-preżenti vertenza kienx wiehed ta' bejgh bl-imnut jew bl-ingrossa. Din il-materja ġiet ittrattata b'mod awtorevoli mill-Qorti ta' l-Appell fis-sentenza tagħha tas-26 ta' Mejju, 1967 fil-kawża fl-ismijiet **Emanuel Micallef *pro et noe vs Francis Mercieca*** li hekk iddeċidiet:

“Illi l-liġi tagħna in materja ma segwitx it-test tal-liġi Taljana u Franċiża li *generalment* servew lil-legislatur tagħna ta' modell. Dawn jitrattaw dwar krediti ta' kummerċjanti għall-pezz ta' merċi minnhom mibjugħa skond l-artikolu 2139 tal-Kodiċi Taljan ta' l-1865 lill-“*persone che non ne fanno commercio*” u skond l-artikolu 2272 tal-Kodiċi Franċiż (segwit fl-artikolu 2178 tal-Kodiċi Naplitan, artikolu 2317 tal-Kodiċi Estensi u artikolu 2400 tal-Kodiċi Albertin) lill-“*particuliers non marchants*”;

“Illi minn dan jidher li d-distinzjoni fundamentali li ried jagħmel il-legislatur tagħna kienet bejn il-bejgh bl-imnut u l-bejgh bl-ingrossa. Il-kriterju distintiv ġie ddelineat f'paragrafu, in segwitu ripetutatament ċitat, tas-sentenza mogħtija mill-Qorti tal-Kummerċ ippresjeduta mill-Imħallef Paolo DeBono fil-15

ta' Novembru, 1892 fl-ismijiet **Attard vs Refalo**;

“La legge non definisce i relativi concetti del grande o del piccolo commercio, del commercio all'ingrosso e del commercio al minuto, ma, secondo la dottrina, il criterio direttivo per distinguere il grossista dal dettagliatore è che il primo vende per lo più a coloro i quali commerciano della cosa comprata mentre il secondo vende però lo più ai consumatori e in piccole quantità misurate del bisogno di costoro” (Koll. Vol. XIII.294);

Tkompli dik is-sentenza:

*“Illi aċċettat dan in linea ta' prinċipju, din il-Qorti fis-sentenza (Appell Inferjuri) tas-17 ta' Jannar, 1912 fl-ismijiet **Fenech vs Galea** (Koll. Vol. XXI.I.406) opportunatament agġungiet illi l-ligi fid-disposizzjoni in eżami ma tharisx lejn dik li tista' tkun il-professjoni abitwali tant tal-grossista kemm tad-dettaljatur, imma thares biss lejn il-vendita fiha nnifisha “e se questa è fatta a minuto, cioè, in piccole partite, essa soggiace alla prescrizione breve di diciotto mesi, sia che venga fatta dal negoziante al dettagliatore sia che de quest'ultimo si faccia al consumatore, potendo darsi il caso che anche il grossista rivenda in qualche caso particolare le sue merci in dettaglio”;*

Din is-sentenza giet ampjament ċitata ukoll fis-sentenza reċenti ta' din il-Qorti (Appell Superjuri) fil-kawża fl-ismijiet **Michael Fenech nomine vs Pio Camilleri**, deċiża fit-18 ta' Jannar, 1993 - ċitata ukoll mis-soċjetà appellata *nomine*. Eżami akkurat ta' dik is-sentenza li abbraccjat l-insenjament preċedenti wassal però għall-konkluzjoni ben differenti minn dik li waslet għaliha s-soċjetà appellata u eżami komparat taż-żewġ sentenzi infatti jikkonforta t-teżi ta' l-attur *nomine* li fil-każ taht eżami ma kinitx applikabbli l-preskrizzjoni qasira ta'

tmintax-il xahar għall-bejgh bl-imnut benke dik itwal ta' hames snin għall-bejgh ta' merkanzija bl-ingrossa;

Infatti f'din l-aħhar sentenza din il-Qorti, wara li ċitat b'approvazzjoni dak li kien qal l-Imhalled Giovanni Pullicino fl-Appell Inferjuri fil-kawża **Fenech vs Galea**, fuq ċitata irriteriet li "l-ligi fid-disposizzjoni dwar dina l-preskrizzjoni ma tharisx lejn dik li tista' tkun abitwalment il-professjoni tan-negozjant ta' grossista jew minutant imma thares lejn il-vendita partikolari in kwistjoni per se, għaliex il-grossista jista' minn xi daqqiet ibigh eċċezzjonijiet bid-dettal";

Issa fis-sentenza **Emanuel Micallef vs Francis Mercieca** fuq riferita din il-Qorti rrizultalha li l-appellant, li kien jahdem l-ghamara, kien, meta jonqsu xi haġa, jixtri dak li jonqsu mill-hanut ta' l-attur u harsa lejn il-kont ma kienx iħalli dubbju dwar in-natura tad-diversi partiti ta' bejgh li kienu kjarament magħmula bl-imnut anke jekk seta' jiġi argumentat li tali s-soċjetà venditriċi kienet grossista;

Mill-banda l-oħra fil-kawża **Michael Fenech vs Pio Camilleri**, iċ-ċirkostanzi ta' fatt huma pjuttost l-invers u ferm aktar simili għall-fatti tal-każ taht eżami. F'dak il-każ il-Qorti rriteriet illi "apparti li temergi ċara l-kwalità ta' grossista tas-soċjetà attriċi (kif jirrizulta bla dubbju fil-każ taht eżami)... hemm il-fatt illi l-ammont ta' gass fornit jittellem wahdu kif ukoll il-kont relattiv". "Fil-fehma ta' din il-Qorti ċertament f'dan il-każ m'ahniex nitkellmu fuq kwantitajiet miżurati skond il-bżonn tal-konsumatur iżda konsenja wahda kbira ta' gas oil li faċilment setgħet tinxtara fi kwantitajiet iżgħar skond il-bżonn". F'dak il-każ si trattava infatti ta' hames mitt gallun gas oil u konsenja ta' din il-kwantità għall-impjant ta' air conditioner ta' dar ma tistax hlief titqies minn dik il-Qorti bhala wahda bl-ingrossa;

Fil-każ taht eżami din il-Qorti ma tistax ma tinnotax:

Illi l-element tal-kwantità li jiddistingwi l-bejgh bhala wiehed *wholesale* u mhux bhala wiehed *retail* certament gie sodisfatt. Dan jirriżulta kemm mill-ammont ta' l-ordni li kienet tirrigwarda zebgha biex tiġi miżbugha mill-ġdid fabbrika shiha kif ukoll mill-valur taghha. Total ingenti ta' zebgha li jmur oltre dak originarjament miftiehem ta' 115 il-litru u dana għall-prezz finali u komplessiv ta' Lm825.051;

Illi n-negozju bejn il-partijiet ma kienx limitat għall-operazzjoni sempliċi ta' komprovendita kif ikun fil-każ ta' bejgh bl-imnut imma kien jinvolvi element ta' negozju dwar il-kwalità tal-prodott (zebgha), il-konsistenza tiegħu, il-kapaċità tiegħu għal certu tip ta' xogħol u pariri da parti tal-venditur dwar kemm kien jehtieg zebgha biex ix-xogħol isir kollu. Indubbjament il-ftehim kien jinkludi li l-kwantità kbira ta' zebgha mehtieġa, tinxtara kollha f'salt wiehed u l-kompratur kien qed jifhem illi l-venditur kien qed jidhol responsabbli versu lejha li l-kwantità ta' zebgha minnu mixtrija fuq il-parir tas-soċjetà appellanti kienet ser tkun adegwata u li biha ser ikun moqdi. Tant li s-soċjetà konvenuta qiegħda issa tirrifjuta li thallas bilanċ rappreżentanti il-prezz ta' zebgha li kien jehtigilha tixtri in excess ta' dak indikat mill-istess soċjetà venditriċi bhala li kienet u li kellha tkun adegwata għall-htigijiet tiegħu;

Hu ċar li f'sitwazzjoni simili hu ferm oltre minn sempliċi bejgh ta' merkanzija bl-imnut u li l-fatti kif jirriżultaw jattaljaw aktar mal-figura ġuridika tal-bejgh bl-ingrossa kif delineata fil-ġurisprudenza li għaliha saret referenza;

L-appell jimmerita li jiġi għalhekk milqugh;